

گلدستہ

حمد و سلام

حمد و سلام اور مناجات کا مجموعہ

مولانا محمد ثانی حسنی

جملہ حقوق محفوظ

۱۴۲۴ھ \_\_\_\_\_ ۲۰۰۳ء

نام کتاب : ..... گلدستہ حمد مناجات و سلام

مؤلف : ..... مولانا محمد ثانی حسنی

صفحات : ..... ۹۶

کمپوزنگ : ..... حامد (مجلس تحقیقات ندوہ لکھنؤ)

طباعت : ..... کاکوری آفسٹ، لکھنؤ

قیمت : ..... دس روپے

ناشر


مکتبہ اسلام ۱۷۲/۵۴ محمد علی لین گون روڈ، لکھنؤ

## صاحب کلام

حضرت مولانا محمد ثانی حسنی رحمۃ اللہ علیہ کی  
 شخصیت دینی حلقوں میں محتاج تعارف نہیں، دارالعلوم  
 ندوۃ العلماء لکھنؤ اور مظاہر علوم سہارنپور کے فارغ،  
 کئی کتابوں کے مصنف، خواتین کے ماہنامہ رسالہ  
 ”رضوان“ کے بانی مدیر اور مفکر اسلام حضرت مولانا  
 سید ابوالحسن علی حسنی ندویؒ کے بھانجے اور حضرت  
 شیخ الحدیث مولانا محمد زکریاؒ کے مجاز بیعت و ارشاد  
 اور دین کے داعی، قمع سنت، عالم دین تھے، رائے بریلی

میں بزرگوں اور عالموں کی بستی و امرہ شاہ علم اللہ میں  
 پیدا ہوئے، آپ ۵۷ سال کی عمر میں ۱۳ فروری  
 ۱۹۸۲ء لکھنؤ میں مالک حقیقی سے جا ملے، مولانا  
 محمد ثانی حسنیؒ کا گلہ ستہ حمد و سلام و مناجات اپنے  
 اندر جو تاثیر رکھتا ہے وہ محتاج بیان نہیں، یہ حمد و سلام  
 و مناجات اس حیثیت سے ممتاز ہے کہ حمد میں اللہ  
 سبحانہ و تعالیٰ کے ننانوے نام آئے ہیں، سلام میں  
 سرور کائنات حضرت محمد صلی اللہ علیہ وسلم کی صفات  
 حمیدہ کا بیان ہوا ہے، اور مناجات میں قرآن و حدیث  
 کی دعائیں ہیں۔





حمد باری تعالیٰ

مع

اسمائے رحمنیٰ

بِسْمِ اللّٰهِ الرَّحْمٰنِ الرَّحِیْمِ

اے خدا صاحب عز و جاہ و حشم  
صاحب عرش و کرسی لوح و قلم  
بادشاہت تری کو بہ کویم بہ یم  
حمد تیری بیاں آج کرتے ہیں ہم

تیرے اللہ و رحمن ہیں پاک نام  
پاک تیری صفت پاک تیرا کلام

ہر جگہ ہر نفس تو ہی تو، تو ہی تو  
ہے تری جستجو ہے تری گفتگو  
دونوں عالم کو تونے دیا رنگ و بو  
تیرا جود و کرم سر بسر کو، بہ کو

اے خدا تیری رحمت جہاں میں ہے عام  
پاک تیری صفت پاک تیرا کلام



تو رحیم و ملک تیرے دنوں جہاں  
 سب پہ تیرا کرم سب پہ تو مہرباں  
 ہیں تصرف میں تیرے زمان و مکاں  
 تو عیاں، تو نہاں، تو یہاں، تو وہاں

تو ہے قدّوس اور نام تیرا سلام  
 پاک تیری صفت پاک تیرا کلام

تیرے سارے ملک اور جن و بشر  
 مہر و ماہ و نجوم و فلک بحر و بر  
 خار و گل ہائے تر اور سب جانور  
 سال و ماہ و شب و روز و شام و سحر

تو ہے سب کا خدا سب ہیں تیرے غلام  
 پاک تیری صفت پاک تیرا کلام

تیرے اہل عرب، تیرے اہل عجم  
 تیرے فاقہ کش و اہل دام و درم  
 تیرے آگے سبھی سر کو کرتے ہیں خم  
 فضل سب پر ترا ہر نفس ہر قدم

تو ہے مومن، مہیمن بھی تیرا ہے نام  
 پاک تیری صفت پاک تیرا کلام

اب خدا تو عزیز اور جبار ہے  
 متکبر ہے تو اور ستار ہے  
 تو ہے خالق تجھے خالق سے پیار ہے  
 تو ہے باری مصور ہے غفار ہے

تیرے قہار و وہاب و رزاق نام  
 پاک تیری صفت پاک تیرا کلام

تجھ کو فلاح کہتے ہیں اہل نظر  
 نام سے تیرے کھلتا ہے ہر بند در  
 تو علیم اے خدا سب کی تجھ کو خبر  
 سب کا تو دادرس سب کا تو چارہ گر

تو ہمیشہ سے ہے اور رہے گا مدام  
 پاک تیری صفت پاک تیرا کلام

تو مُعِزٌّ وَمُذَكِّ وسمیع و بصیر  
 تو حَكَمٌ اور عدل و لطیف و خبیر  
 چاہے کر تو امیر اور چاہے فقیر  
 تو ہے بے شک علی کل شیءٍ قدیر

ترے ہاتھوں میں دونوں جہاں کا نظام  
 پاک تیری صفت پاک تیرا کلام

تو ہے قابض جسے چاہے کنگال کر  
 بے زر و مال کر چاہے بد حال کر  
 تو ہے باسط جسے چاہے خوشحال کر  
 تو ہے خافض جسے چاہے پامال کر

تجھ کو کہتے ہیں رافع خواص و عوام  
 پاک تیری صفت پاک تیرا کلام

تو حلیم و عظیم و غفور و شکور  
 بخشا ہے تو ہی علم و عقل و شعور  
 تجھ سے ہر دم ہے عفو و کرم کا ظہور  
 تجھ سے پاتا ہے تسکین دلِ نا صبور

اپنے بندوں کو کرتا ہے تو شاد کام  
 پاک تیری صفت پاک تیرا کلام



تو نے بخشی غذا اور پانی ہوا  
 ہر مرض کی دوا دے کے بخشی شفا  
 دُور کرتا ہے تو ہی مصیبت سدا  
 کس زباں سے کریں شکر تیرا ادا

کیوں نہ تسبیح تیری پڑھیں صبح و شام  
 پاک تیری صفت پاک تیرا کلام

تو نے بخشے ہمیں کان، بخشی زباں  
 چشم و قلب و دماغ اور دانائیاں  
 مال و علم و عمل اور توانائیاں  
 زندگی و فراغ اور مکان و زماں

تیری ناشکری کرنا ہے ہم پر حرام  
 پاک تیری صفت پاک تیرا کلام

تو علی و کبیر و حفیظ اے خدا  
 ذات تیری بڑی شان سب سے جدا  
 تیرے در کے بھکاری ہیں شاہ و گدا  
 بے سہاروں کی کشتی کا تو ناخدا

تو ہی کرتا ہے سب کی حفاظت کا کام  
 پاک تیری صفت پاک تیرا کلام

تو مُقیت و حسیب و جلیل و کریم  
 تو رقیب و مجیب اور واسع حکیم  
 تو ہے مشکل کشا لطف تیرا عمیم  
 دونوں عالم میں تیری ہے رحمت عظیم

ہیں ترے خوب رو ہیں ترے مشک فام  
 پاک تیری صفت پاک تیرا کلام

کوئی تیرا حبیب اور تیرا خلیل  
 تیرے تسنیم اور کوثر و سلسبیل  
 ہر نفس ہے لبوں پر یہ ذکر جمیل  
 اے خدا حَسْبُنَا اللهُ نِعْمَ الْوَكِيلُ

دونوں عالم ترے تیرا یوم القیام  
 پاک تیری صفت پاک تیرا کلام

گلستاں کے گل ولالہ و نسترن  
 سوسن و جوہی بیلا گلاب و سمن  
 اور گلشن کے گہمائے رشکِ چمن  
 ان کو پہنائے تو نے حسین پیر بن

ان گلوں سے مہکتا ہے گلشن تمام  
 پاک تیری صفت پاک تیرا کلام

تو دود اور حمید اور باعث شہید  
 تو ہے حق و وکیل اے خدائے مجید  
 تو قوی و متین و ولی و حمید  
 تو ہے محضی ہے مبدی ہے تو ہے معید

تیرے ہر نام پر صدقہ عالم تمام  
 پاک تیری صفت پاک تیرا کلام

تو ہے مَحْمُودِی و مُمِیت اور بے عیب ہے  
 حی و قیوم ہے عالم الغیب ہے  
 پاک ہے لا شریک ایک لا ریب ہے  
 تجھ پہ ہم سب کا ایمان بالغیب ہے

تجھ کو حاصل ہے مولیٰ حیات دوام  
 پاک تیری صفت پاک تیرا کلام



تو ہے واجد تو ماجد تو واحد، احد  
 تیرے مجد و کرم کی نہیں کوئی حد  
 بے نیازی کی ہے شان تیری حمد  
 بے سہاروں کی کرتا ہے تو ہی مدد

باعث خیر و برکت ہیں سب تیرے نام  
 پاک تیری صفت پاک تیرا کلام

قادر و مقتدر سب پہ قادر ہے تو  
 تو مقدم مؤخر ہے حاضر ہے تو  
 تو ہی ناظر ہے اول ہے آخر ہے تو  
 تو ہی ظاہر ہے باطن ہے قاہر ہے تو

تیرے اوصاف میں کچھ نہیں ہے کلام  
 پاک تیری صفت پاک تیرا کلام

سارے بندے ترے تو ہے سب کا اللہ  
 سب رعایا تری سب کا تو بادشاہ  
 سب پہ رکھتا ہے ہر دم کرم کی نگاہ  
 سب کا والی ہے تو سب کو تیری پناہ

یا الہی تیرا متعالی ہے نام  
 پاک تیری صفت پاک تیرا کلام

میرے اللہ تو سب کا معبود ہے  
 جن و انس و ملک کا تو مسجود ہے  
 سب کا مطلوب ہے سب کا مقصود ہے  
 جو ہے نعمت تری غیر محدود ہے

بر و تو اب اور منتقم تیرے نام  
 پاک تیری صفت پاک تیرا کلام

تو عفو و رؤف و حمید الخصال  
 مالک الملک تو، تجھ کو سب کا خیال  
 تیرے شرق اور غرب و جنوب و شمال  
 تو ہے رب السماوات اے ذوالجلال

تیرا اکرام ہے ہر نفس صبح و شام  
 پاک تیری صفت پاک تیرا کلام

نام مقسٹ ترا اور جامع ہے تو  
 تو غنی اور مغنی ہے مانع ہے تو  
 تو ہے معطی ہر اک غم کا دافع ہے تو  
 تو ہے مختار گل ضار و نافع ہے تو

دونوں عالم کا کرتا ہے تو انتظام  
 پاک تیری صفت پاک تیرا کلام

نور ہے تو تجھی سے جہانوں کا نور  
 تو زمینوں کا نور آسمانوں کا نور  
 تو مکینوں کا نور اور مکانوں کا نور  
 مہر و ماہ و نجوم اور زمانوں کا نور

تجھ کو کہتے ہیں ہادی سبھی خاص و عام  
 پاک تیری صفت پاک تیرا کلام

تو بدیع السماوات ورب العلا  
 نام باقی ترا تجھ کو حاصل بقا  
 تیرا وارث ہے نام سارا عالم ترا  
 تو رشید و صبور اے ہمارے خدا

تیری تسبیح پڑھتے ہیں ہم صبح و شام  
 پاک تیری صفت پاک تیرا کلام



حمد تیری خدا ختم کرتے ہیں ہم  
 با دل مضطرب اور با چشم نم  
 عرض کرتے ہیں ہم کھا کے تیری قسم  
 حمد گر ہم کریں عمر بھر دم بہ دم

زندگی ہو تمام حمد ہو نا تمام  
 پاک تیری صفت پاک تیرا کلام

# درود و سلام

بِسْمِ اللّٰهِ الرَّحْمٰنِ الرَّحِیْمِ

وہ رسالت مآب اور شہِ دو جہاں  
 پاک نام آپ کالے یہ گندی زباں  
 ہے مجال اس کی کیا اور جرأت کہاں  
 اک خیال آگیا اور آنسو رواں

سید وُلْدِ آدَمِ وہ خیر الانام  
 اُس پہ لاکھوں درود اُس پہ لاکھوں سلام

کیسا وہ جوہر فرد پیدا ہوا  
 سارے عالم میں پھیلی ہے اُس کی ضیا  
 ممکنہ نے لگے ہیں یہ ارض و سما  
 آگیا جان کون و مکاں آگیا

کہہ اُٹھے یک زباں رات دن صبح و شام  
 اُس پہ لاکھوں درود اُس پہ لاکھوں سلام

آمنہ کا وہ پیارا وہ دُرِّ یتیم  
 بیکسوں کا سہارا وہ لُطْفِ عظیم  
 سب کی آنکھوں کا تارا وہ ذاتِ کریم  
 جان و دل ماہِ پارا وہ خُلُقِ عظیم

جس کی ہر ہر آدا واجب الاحترام  
 اُس پہ لاکھوں درود اُس پہ لاکھوں سلام

جس کی آمد سے بادِ نسیم آگئی  
 رحمتِ حق کی ہر سُو گھٹنا چھا گئی  
 چھا گئی اور پھر نور برسا گئی  
 غم کی ماری تھی دُنیا سکوں پاگئی

زندگی بھر پلا یا محبت کا جام  
 اُس پہ لاکھوں درود اُس پہ لاکھوں سلام

کارواں گم تھا تاریک اور رات تھی  
 خوفناک ایک جنگل تھا برسات تھی  
 ساری دُنیا تھی کیا بحرِ ظلمات تھی  
 بدحواسی تھی بگڑی ہوئی بات تھی

آگیا ظلمتِ شب میں ماہِ تمام  
 اُس پہ لاکھوں درود اُس پہ لاکھوں سلام

زندہ درگور ہوتی تھیں اُف لڑکیاں  
 گُفر خنداں تھا اور ظلم آتش فشاں  
 آگ کی ایک بھٹی بنا تھا جہاں  
 ظلم وہ! لے رہا تھا ہر اک سسکیاں

بخشی مُردہ دلوں کو حیاتِ دوام  
 اُس پہ لاکھوں درود اُس پہ لاکھوں سلام



جاہلیت میں عورت تھی اک جانور  
 ٹھوکر میں کھاتی پھرتی تھی وہ در بدر  
 راہ و منزل سے اپنی تھی وہ بے خبر  
 کوئی اُس کا نہ تھا، شام تھی بے سحر

عورتوں کو دیا حریت کا مقام  
 اُس پہ لاکھوں درود اُس پہ لاکھوں سلام

جس نے کندن بنایا مسِ خام کو  
 جس نے قُرباں کیا حق پہ آرام کو  
 صبح سے جس نے بدلا ہر اک شام کو  
 سارے عالم میں پھیلایا اسلام کو

جس پہ نازل ہوا ہے خدا کا کلام  
 اُس پہ لاکھوں درود اُس پہ لاکھوں سلام

معجزہ جس کا ادنیٰ تھا شق القمر  
 جس کی آمد جہاں میں نسیم سحر  
 اس کی آمد نہ ہوتی جہاں میں اگر  
 ٹھوکریں کھاتی انسانیت در بہ در

لے۔ کے آیا محبت کا دل کش پیام  
 اُس پہ لاکھوں درود اُس پہ لاکھوں سلام

گالیاں جس نے دیں اُس کو تحفے دیے  
 زخم جس کے لگے، زخم اُس کے سیے  
 عافیت کی دعا مانگی سب کے لیے  
 کی جفا جس نے بدلے وفا سے دیے

جس نے سب کو پلایا محبت کا جام  
 اُس پہ لاکھوں درود اُس پہ لاکھوں سلام

وہ خدا کا نبی خاتم المرسلین  
 مطلع نور تھی جس کی پیاری جبین  
 ذات ایسی ملے گی بتاؤ کہیں؟  
 ہو جو اتنی عظیم و وجیہ و حسین

جس کی ہر بزم، جسکے سیو، جس کے جام  
 اُس پہ لاکھوں درود اُس پہ لاکھوں سلام

جس پہ جانیں فدا، جس پہ قربان دل  
 آسمان وز میں، رنگ و بو آب و گل  
 رہ گیا مٹ کے وہ، ہو گیا جو مچل  
 کفر بھی سرتنگوں، شرک بھی ہے خجل

خاک پا کے برابر خواص و عوام  
 اُس پہ لاکھوں درود اُس پہ لاکھوں سلام

جس کی آمد سے پہلے تھے گھر گھر صنم  
 مرکزِ شرک سارا بنا تھا حرم  
 رکھ دیے شرک پر اپنے دونوں قدم  
 جس کی عظمت کے شاہد ہیں لوح و قلم

جس کا دونوں جہاں میں ہے اعلیٰ مقام  
 اُس پہ لاکھوں درود اُس پہ لاکھوں سلام

پاک دامان و پاکیزہ قلب و نگاہ  
 اس کی عفت پہ اپنے پرائے گواہ  
 کیمیا بن گیا جس پہ ڈالی نگاہ  
 رکھ دیا میٹ کر ہر خطا و گناہ

وہ عقیف و کریم اور عالی مقام  
 اُس پہ لاکھوں درود اُس پہ لاکھوں سلام



حُسن ایسا نہیں جس کا کوئی جواب  
 وہ جبیں جو کہ ہے مطلعِ آفتاب  
 ایسے دندانِ ہلی جن سے موتی کو آب  
 روئے انور کہ ہے گرد تک ماہتاب

حُسن عالم اسی پر ہوا ہے تمام  
 اُس پہ لاکھوں درود اُس پہ لاکھوں سلام

وہ تبسم لبوں پر سراپا بہار  
 وہ تکلم کہ جیسے گلوں کا نکھار  
 کُھل گئی جو کبھی زلف بھی ایک بار  
 ہو گئی پھر ہوا اور فضا مشک بار

جس کی ہر سانس پر ہے تصدق مشام  
 اُس پہ لاکھوں درود اُس پہ لاکھوں سلام

وہ رسولوں میں آخر جو مُرْسَل ہوا  
 جس پر قرآن سارا مُنَزَّل ہوا  
 جس کا ہر لفظ و جملہ مُدَلَّل ہوا  
 دین اسلام جس پر مُکَمَّل ہوا

ہو گئے جس پر دین و شریعت تمام  
 اُس پہ لاکھوں درود اُس پہ لاکھوں سلام

تھا جہاں بحر ظلمات میں تہ نشیں  
 لات و غزئی کے آگے پڑی تھیں جبیں  
 اس پر صدقے دیا ہم کو دین مبیں  
 اس نے بخشی ہمیں ایک شرع متیں

جس نے سب کو بتایا حلال و حرام  
 اُس پہ لاکھوں درود اُس پہ لاکھوں سلام

بات مانی جنھوں نے ستائے گئے  
 آگ کے فرش پر کچھ لٹائے گئے  
 کھینچ کر کچھ سرِ دار لائے گئے  
 حق کی آواز پھر بھی لگائے گئے

تھے خبیثؑ اور خبابؑ جس کے غلام  
 اُس پہ لاکھوں درود اُس پہ لاکھوں سلام

وہ صہیبؓ اور سلمانؓ و یاسرؓ، بلالؓ  
 زیدؓ و عمارؓ بھی خوش خیال و خصال  
 جن کو حاصل یقین تھا تمام و کمال  
 جن پہ قربان شاہی جمال و جلال

ہیں اسی کے سبھی خو برو مشک فام  
 اس پہ لاکھوں درود اس پہ لاکھوں سلام

جن کی کوشش سے بادِ بہاری چلی  
 جن سے ہر شاخ گلشن کی پھولی پھلی  
 چٹکی اسلام کی جن سے ہر ہر کلی  
 وہ ابوبکرؓ و فاروقؓ و عثمانؓ ، علیؓ

جس کے ادنیٰ غلام فاتحِ مصر و شام  
 اُس پہ لاکھوں درود اُس پہ لاکھوں سلام

فاطمہؑ پیاری بیٹی، حسینؑ و حسنؑ  
 پارہٴ دل جگر گوشہٴ جزوِ بدن  
 جن سے آراستہ ہے نبیؐ کا چمن  
 ہیں چمن کے گل ولالہ ونسترن

ایک ہے سیفِ حق ایک صلحِ تمام  
 اُس پہ لاکھوں درود اُس پہ لاکھوں سلام



وہ دیارِ نبویؐ رشکِ ارض و سما  
 پاک جس کی زمیں پاک جس کی فضا  
 جس کا شیریں ہے پانی معطر ہوا  
 خاک کو جس کی کہتے ہیں خاکِ شفا

شوق ہے اس کی جانب چلوں تیز گام  
 اُس پہ لاکھوں درود اُس پہ لاکھوں سلام

رشک تجھ پر ہے مجھ کو بہت اے صبا  
 تو مدینہ کو جاتی ہے صبح و مساء  
 ایک میں ہوں سراپا گناہ و خطا  
 کاش مجھ کو بھی حاصل ہو خاکِ شفا

میرے لب پر یہی رات دن صبح و شام  
 اُس پہ لاکھوں درود اُس پہ لاکھوں سلام

آتشِ شوق ہے تیز سے تیز تر  
 میں ہوں گرم سفر ہر نفس ہر نظر  
 ہے حسیں رہ گزر عشق ہے راہِ بر  
 روضہ پاک ہے منزلِ معتبر

میری قسمت کہ ہوں زائرِ وہم کلام  
 اُس پہ لاکھوں درود اُس پہ لاکھوں سلام

دیر سے کہہ رہی ہے درود و سلام  
 آگیا اے زباں فدویت کا مقام  
 اب نبی مکرمؐ کے کالے پاک نام  
 ہاں مگر با ادب اور بصد احترام

جس کے صدقے میں عالم کا سارا نظام  
 اُس پہ لاکھوں درود اُس پہ لاکھوں سلام

وہ حبیبِ خدا، طاہر و مصطفیٰ  
 قاسم و حامد و حجۃ و مرتضیٰ  
 صادق و رحمت و طیب و مجتبیٰ  
 طاہر، یسین، مکی وہ خیر الوریٰ

وہ شفیع و منیر و شہید و امام  
 اُس پہ لاکھوں درود اُس پہ لاکھوں سلام

وہ حجازی، تہامی، یتیم و غنی  
 وہ رؤف و بشیر و نذیر و نبی  
 وہ رسول و مذکر امیں ہاشمی  
 وہ ہے امی لقب ابطحی، متقی

جس کے محمود، احمد، محمد ہیں نام  
 اُس پہ لاکھوں درود اُس پہ لاکھوں سلام

# مناجات

بِسْمِ اللَّهِ الرَّحْمَنِ الرَّحِيمِ

اے خدا مالک آسمان وزمین  
 صاحب لوح و کرسی و عرش بریں  
 ذکر تیرا مبارک حیات آفریں  
 جانفزا، دل کشا، دلکش و دلنشیں

پاک تیری صفت پاک تیرا ہے نام  
 تو ہمارا ہے مالک ترے ہم غلام



خالق دو جہاں رب کون و مکاں  
 جن و انس و ملک تیرے منت کشاں  
 رحم کرتا ہے تو ہے بڑا مہرباں  
 تیرے در پر ہی ملتی ہے سب کو اماں

تیری رحمت پہ قائم ہے عالم تمام  
 تو ہمارا ہے مالک ترے ہم غلام

تیرے در کے سوا اور کوئی در نہیں  
 کوئی تجھ سے بڑا اور برتر نہیں  
 کوئی تیرا شریک اور ہمسر نہیں  
 جو جھکے اور کہیں وہ مرا سر نہیں

پاک سب سے ہے تو اے خدائے انام  
 تو ہمارا ہے مالک ترے ہم غلام

دونوں عالم میں روشن ترا نام ہو  
 دن بہ دن ہر طرف غالب اسلام ہو  
 ہم سے یارب ترے دین کا کام ہو  
 بہتر آغاز ہو نیک انجام ہو

ساری دنیا میں جاری ہو حق کا نظام  
 تو ہمارا ہے مالک ترے ہم غلام

لمحہ لمحہ ہر انسان کی خیر کر  
 ہر نفس ہر مسلمان کی خیر کر  
 دم بہ دم اہل ایمان کی خیر کر  
 قلب کی خیر کر جان کی خیر کر

عافیت سے رہیں سب خواص و عوام  
 تو ہمارا ہے مالک ترے ہم غلام

سارے محروم و مظلوم بے کس سقیم  
 بے سہارا غریب اور بیوہ یتیم  
 تیری رحمت کے محتاج ہیں اے کریم  
 ان غریبوں پہ فرما تو لطفِ عمیم

جو مسافر ہوں اُن کا سفر کر تمام  
 تو ہمارا ہے مالک ترے ہم غلام

تو ہمارے عزیزوں کے دل شاد رکھ  
 ہر غم و فکر سے ان کو آزاد رکھ  
 اپنے رحم و کرم سے انہیں یاد رکھ  
 خیر و برکت کے ساتھ ان کو آباد رکھ

ہم محلہ کو یارب نہ رکھ تشنہ کام  
 تو ہمارا ہے مالک ترے ہم غلام

رحم والد پہ کر ہر نفس ہر قدم  
 والدہ پر ہمیشہ کر اپنا کرم  
 جن پر قرباں دل و جان کرتے ہیں ہم  
 جن کے قدموں تلے ملک و جاہ و حشم

ان کو آغوشِ رحمت میں لے صبح و شام  
 تو ہمارا ہے مالک ترے ہم غلام

ان بزرگوں نے بچپن میں پالا ہمیں  
 لمحہ لمحہ انھوں نے سنبھالا ہمیں  
 غم اٹھا کر دکھوں سے نکالا ہمیں  
 ہر قدم ہر نفس دیکھا بھالا ہمیں

ان بزرگوں پہ یارب کرم کر مدام  
 تو ہمارا ہے مالک ترے ہم غلام



آل واولاد کو گھر کی زینت بنا  
 تو ہمارے لئے ان کو رحمت بنا  
 ٹھنڈک آنکھوں کی کر، دل کی راحت بنا  
 عمر بھر باعثِ خیر و برکت بنا

تو بنا ہم کو مردانِ حق کا امام  
 تو ہمارا ہے مالک ترے ہم غلام

تو بچا ان کو فتنوں سے آفات سے  
 ہر بُرے کام سے ہر بُری بات سے  
 ان کو محفوظ رکھ تو خرافات سے  
 ہوں نہ دو چار وہ سخت حالات سے

ہوں نہ گمراہ وہ اور نہ ہوں بے لگام  
 تو ہمارا ہے مالک ترے ہم غلام

اے خدا ہم کو مرد حق آگاہ کر  
 صاحب عقل و فہم و خود آگاہ کر  
 راہ دکھلا کے ہم کو نہ گمراہ کر  
 ہم سے یارب کسی کو نہ بے راہ کر

ہم سے لے زندگی بھر ہدایت کا کام  
 تو ہمارا ہے مالک ترے ہم غلام

ہم کو تو ان میں کر توبہ کرتے ہیں جو  
 اور دل و جان سے تجھ پہ مرتے ہیں جو  
 ہم کو تو ان میں کر تجھ سے ڈرتے ہیں جو  
 تجھ کو شام و سحر یاد کرتے ہیں جو

ہم کریں پیرویِ رسولِ انام  
 تو ہمارا ہے مالک ترے ہم غلام

ہم کو یارب زبانِ گمبار دے  
 ہم کو حسنِ یقین، حُسنِ کردار دے  
 صدق و اخلاص دے، درد و ایثار دے  
 چشمِ بینا دے اور قلبِ بیدار دے  
 کر ہمیں خوبرو، خوش دل و خوش کلام  
 تو ہمارا ہے مالک ترے ہم غلام

علم دے رزق دے، ہر مرض دور کر  
 دل کو ذکرِ الہی سے معمور کر  
 ہر غم و فکر کو ہم سے کافور کر  
 تو ہے ستار ہر عیب مستور کر

دے خوشی و مسرت ہمیں صبح و شام  
 تو ہمارا ہے مالک ترے ہم غلام

نور ہے تو، ہمیں نورِ ایمان دے  
 نور ہے تو، ہمیں نورِ عرفان دے  
 نور ہے تو، ہمیں نورِ قرآن دے  
 نور ہے تو، ہمیں نورِ ہر آن دے

نور وہ جس سے روشن ہوں اعضا تمام  
 تو ہمارا ہے مالک ترے ہم غلام

حُسنِ اخلاق دے حُسنِ اعمال دے  
 ہم کو ہوش و خرد دے زر و مال دے  
 خیر و برکت ہمیں ہر مہ و سال دے  
 صحت و عافیت ہم کو ہر حال دے

کر ہمیں نیک خو، نیک دل، نیک نام  
 تو ہمارا ہے مالک ترے ہم غلام



شکر ہر دم کریں تیرے انعام پر  
 صبر سے کام لیں رنج و آلام پر  
 ہم جنیں تو جنیں دین اسلام پر  
 موت آئے تو آئے ترے نام پر

دین پر ہم کو ثابت قدم رکھ مدام  
 تو ہمارا ہے مالک ترے ہم غلام

عمر و ایمان میں بخش برکت ہمیں  
 دے شب و روز ذوقِ عبادت ہمیں  
 کر عطا نیک سے نیک عادت ہمیں  
 دے دعا مانگنے کی سعادت ہمیں

ہم کریں خدمتِ خلق کا اہتمام  
 تو ہمارا ہے مالک ترے ہم غلام

زُہد و تقویٰ کی نعمت ہمیں چاہئے  
 ہر نفس تیری الفت ہمیں چاہئے  
 نیک کاموں سے رغبت ہمیں چاہئے  
 دین و دنیا کی عزت ہمیں چاہئے

کر ہمیں صاحبِ عزم و عالی مقام  
 تو ہمارا ہے مالک ترے ہم غلام

کر سبکدوش تو قرض کے بار سے  
 فقر و افلاس کی ذلت و عار سے  
 تو بچا ہر مصیبت سے آزار سے  
 ہر طرح کی فلاکت سے اِدبار سے

ہم مصیبت میں آئیں غریبوں کے کام  
 تو ہمارا ہے مالک ترے ہم غلام

ہم کو محفوظ رکھ مجھل و نسیان سے  
 کفر و شرک و نفاق اور عصیان سے  
 جھوٹ غیبت، حسد اور بہتان سے  
 سود و رشوت، غصب اور طغیان سے

ہم بچیں کبر و سستی ریا سے مُدام  
 تو ہمارا ہے مالک ترے ہم غلام

نفس و شیطان سے ہم کو محفوظ رکھ  
 حاسد انسان سے ہم کو محفوظ رکھ  
 موزی حیوان سے ہم کو محفوظ رکھ  
 دشمنِ جان سے ہم کو محفوظ رکھ

تیرے حفظ و اماں میں رہیں صبح و شام  
 تو ہمارا ہے مالک ترے ہم غلام

تو بچا ہم کو کم یابی مال سے  
 ضعفِ پیری کے تکلیف دہ حال سے  
 نینتہ گر شرپسندوں کی ہر چال سے  
 تو بچا ہم کو تلبیسِ دجال سے

مکشوں کو الہی نہ کر بے لگام  
 تو ہمارا ہے مالک ترے ہم غلام

اے خدا ہر طرف ظلم کا راج ہے  
 جو ہے ظالم وہی صاحبِ تاج ہے  
 عدل پامال ہے رحم تاراج ہے  
 بے کسوں پر تشدد روا آج ہے

ظلم کرتے ہیں جوان سے لے انتقام  
 تو ہمارا ہے مالک ترے ہم غلام



بوجھ ہم پر نہ رکھ جس کی طاقت نہ ہو  
 کام وہ تو نہ لے جس کی ہمت نہ ہو  
 اس جہاں میں ہماری بڑی گت نہ ہو  
 غیر کے سامنے ہم کو ذلت نہ ہو

ساری دنیا ہمارا کرے احترام  
 مارا ہے مالک ترے ہم غلام

ناگہاں کوئی آئے نہ ہم پر بلا  
 غرق ہم کونہ کر آگ میں مت جلا  
 ہم نہ دب کر مریں زلزلہ تو نہ لا  
 سخت امراض میں کر نہ تو مبتلا

دق ہو یا برص یا آکلہ یا جذام  
 تو ہمارا ہے مالک ترے ہم غلام

لب پہ کلمہ ہو جاری دمِ واپس  
 دل میں ہو تیرے عفو و کرم کا یقین  
 وقت ہو جانکنی کا حسیں سے حسیں  
 ہاتھ غیب ہو لب کُشا ”آفریں“

دیں فرشتے ہمیں مغفرت کا پیام  
 تو ہمارا ہے مالک ترے ہم غلام

قبر میں روشنی ہو ترے نام سے  
 پیش منکر نکیر آئیں اکرام سے  
 تو بچا قبر میں ہم کو آلام سے  
 ہم قیامت تلک سوئیں آرام سے

بادِ رحمت کے جھونکے چلیں صبح و شام  
 تو ہمارا ہے مالک ترے ہم غلام

حشر میں کر نہ ہم پر عتاب اے خُدا  
 تو نہ لے سخت ہم سے حساب اے خُدا  
 تو نہ دے ہم کو کوئی عذاب اے خُدا  
 ہم پہ کر فتح جنت کا باب اے خُدا

آگ دوزخ کی کر ہم پہ یارب حرام  
 تو ہمارا ہے مالک ترے ہم غلام

ہر نفسِ آبِ کوثر کا ساغرِ ملے  
 لذت دید روئے منورِ ملے  
 ہم کو جنت میں قربِ پیمبرِ ملے  
 تیرے دیدار کا لطف اکثرِ ملے

تسلیل اور تسنیم کے بخش جام  
 تو ہمارا ہے مالک ترے ہم غلام

اے خدا تیرے لطف و کرم پر نثار  
 تیری رحمت پیہ، ہر ہر قدم پر نثار  
 عرش کرسی و لوح و قلم پر نثار  
 تیرے محبوب شاہِ امم پر نثار

اس مناجات کو کر دے مقبول عام  
 تو ہمارا ہے مالک ترے ہم غلام

# کلیدِ بابِ رحمت

منظوم مناجاتوں کا مجموعہ

از: محترمہ خیر النساء بہتر  
(والدہ مفکر اسلام حضرت مولانا سید ابوالحسن علی حسینی ندویؒ)

مکتبہ اسلام ۲۰۵۳ء محمد علی لین گوئن روڈ، لکھنؤ